



Qorti tal-Maġistrati (Malta)

RIK NRU 301/2018: EDWIN SCICLUNA (KI. 230054M) U MARY SCICLUNA (KI. 299056M) V. JAMES MIFSUD (KI. 277377M)

(KORREZZJONIJIET JEW TIBDIL F'KONVENJU JRIDU JIĠU REĠISTRATI MAL-KUMMISSARJU TAT-TAXXA U D-DWANA BIEX IKUNU VALIDI – JEKK PARTI F'KONVENJU MA TAGHMILX IL-PROCEDURI INDIKATI FL-ARTIKOLU 1357(2) TAL-KAP 16, IL-KONVENJU JISPICCA U MA TISTAX TINSISTI FUQ L-EZEKUZZJONI TIEGHU KIF LANQAS MA TISTA' TAGHMEL TALBA GHAL KONSEGWENZJALI DANNI)

MAĠISTRAT: DR. VICTOR G. AXIAK

6 ta' Mejju 2024

IL-QORTI,

wara li rat ir-rikors ta' Edwin Scicluna u Mary Scicluna (imsejja "ir-rikorrenti") ipprezentat fit-30 ta' Novembru 2018¹ li permezz tiegħu talbu lil James Mifsud (imsejja "l-intimat") sabiex jidher fid-data appuntata għas-smieġ u jgħid 'l għaliex m'għandux jiġi kkundannat li jhallas:

'is-somma ta' ħdax -il elf u ħames mitt Ewro (€11,500) jew kull somma ohra verjuri li tista tiġi likwidata minn din il-Qorti sal-kompetenza massima tagħha, rappreżentanti depożitu imħallas mill-intimat wara konvenju tat-12 ta' Jannar tas-sena 2018 bejn il-kontendenti għax-xiri tal-appartament numru ħamsa (5), formanti parti minn blokk ta' appartamenti bl-isem "Matcarm Flats" esternament numru erbgħa u tmenin (84) fi Triq is-Sibbien, Marsaskala u fir-rigward ta' liema konvenju, l-intimat qatt ma resaq għall-pubblikazzjoni tal-att finali relattiv għal raġunijiet mhux validi skond l-imsemmi konvenju u skond kwalunkwe skrittura sussegwenti li setgħet saret bejn il-kontendenti, kif ukoll danni subiti mill-atturi b'riżultat tal-inadempjenza tal-intimat, kif ser jiġi ppruvat aħjar fil-kors ta' din il-kawża.

Bl-ispejjeż, inkluż dawk tal-ittra uffiċċjali numru 3867/2018 u bl-imghaxijiet mid-data tal-istess ittra uffiċċjali, sad-data tal-hlas effettiv

¹ Fol 1

James Mifsud ingunt minn issa biex jidher għas-subizzjoni.'

wara li rat ir-risposta u l-kontrotalba tal-intimat pprezentati fl-1 ta' Novembru 2019² li permezz tagħhom wiegħeb u ppremetta kif ġej:

'Illi fl-ewwel lok, il-konvenju de quo jistipula bl-iktar mod car illi "*Dan il-ftehim huwa suġġett għal Bank Loan, b'dan illi l-kumpratur jirriserva d-dritt illi ma jersaqx għall-att finali kemm il-darba ma jottjenix bank loan, fit-terminu ta' dan il-konvenju.*" Galadarba l-esponenti ma rnexxilux jottjeni dan is-self, il-bejgħ in kwistjoni ma setghax isir u l-konvenju de quo skada u ma baqax validu.

Illi fit-tieni lok, u minghajr pregudizzju għas-suespost, galadarba l-atturi ma mxewx skond id-disposizzjonijiet tal-Artikolu 1357 (2) tal-Kodici Civili, il-konvenju in kwistjoni skada u ma baqgħalu l-ebda effett u għaldaqstant, it-talbiet attrici huma irritwali u ma għandhomx jiġu milqugha.

Illi fit-tielet lok, u wkoll minghajr pregudizzju għas-suespost, l-atturi ma onorawx is-sitt (6) klawnsola tal-istess konvenju u ma pprezentawx il-pjanti ufficcjali tal-Awtorita tal-lppjanar kif intrabtu illi jagħmlu. Huma ukoll naqsu milli jagħtu lill-esponenti access għal-fond de quo fit-terminu tal-konvenju msemmi u għaldaqstant, ma kienx possibli għalih jeżercita d-dritt ta' sostituzzjoni li kien irriserva fl-istess konvenju. Bħala rizzultat ta' dawn in-nuqqasijiet, l-esponenti soffra danni kif ser jintwera fil-kontra-talba tiegħu.

Għaldaqstant, għal dawn ir-ragunijiet, l-esponenti jitlob bil-rispett li din l-Onorabbli Qorti tichad it-talbiet attrici bl-ispejjeż.

U peress illi l-esponenti jixtieq jinqeda b'dina l-kawza sabiex jagħmel il-kontra-talba tiegħu skond il-ligi, iġidu l-atturi rikonvenuti għala in vista tal-fatt illi l-atturi rikonvenuti ma onorawx is-sitt (6) klawnsola tal-konvenju de quo u ma pprezentawx il-pjanti ufficcjali tal-Awtorita tal-lppjanar kif intrabtu illi jagħmlu kif ukoll naqsu milli jagħtu lill-esponenti access għal-fond de quo fit-terminu tal-konvenju msemmi u b'hekk, ma kienx possibli għalih jeżercita d-dritt ta' sostituzzjoni li hu kellu fil-konvenju msemmi, dina l-Onorabbli Qorti m'għandhiex tikkundannahom responsabbli għad-danni subiti mill-konvenut rikonvenjent, tillikwida l-istess danni u tordna li l-atturi rikonvenuti jhallsu lill-attur rikonvenjent id-danni hekk likwidati.

Bl-ispejjeż anke tal-ittra ufficcjali numru 3868/18 u bl-imghax legali skond il-ligi.'

² Fol 23-24

wara li rat ir-risposta ppreżentata mir-rikorrenti fil-21 ta' Diċembru 2020³ li permezz tagħha laqgħu għall-kontrotalba tal-intimat kif ġej:

'1. Preliminarjament, l-irritwalita' tat-talbiet tal-konvenut rikonvenzjonant stante huwa ma segwiex il-proċedura kontemplata a tenur tal-artikolu 1357 tal-Kodici Civili

2. Inoltre il-konvenut rikonvenzjonant iddekada minn kwalunkwe dritt li jressaq pretensjonijiet fil-konfront tal-eċċepjenti meta halla l-konvenju jiskadi minghajr ebda raguni valida u minghajr ma ressaq l-att gudizzjarju opportun skond l-artikolu 1357 tal-Kodici Ċivili.

3. F'kull kaz, u minghajr preġudizzju għas-sueċċepit, it-talbiet tal-konvenut rikonvenzjonant huma infondati fil-fatt u fid-dritt u għandhom jiġu miċhuda bl-ispejjeż kontra tiegħu.

4. Inoltre, il-konvenut rikonvenzjonant ma soffra ebda danni u/jew l-eċċepjenti ma kkawzaw ebda danni lill-konvenut rikonvenzjonant.

5. Salv eċċezzjonijiet ulterjuri.'

wara li rat illi din il-kawża giet assenjata lil din il-Qorti kif presjeduta permezz tal-assenjazzjoni magħmula ai termini tal-Artikolu 520(1)(a) tal-Kap. 9 tal-Ligijiet ta' Malta u tal-Artikolu 11(9) tal-Kap. 12 tal-Ligijiet ta' Malta b'effett mill-10 ta' Mejju 2019,

wara li semgħet ix-xhieda u/jew fejn applikabbli qrat it-traskrizzjoni tat-testimonjanza tagħhom,

wara li rat id-dokumenti kollha li ġew esebiti fil-kors tal-kawża,

wara li rat in-noti ta' sottomissjonijiet finali magħmula għan-nom

- tar-rikorrenti, mill-Avukat Dr. Alessandro Lia⁴,
- tal-intimat, mill-Avukat Dr. Joseph Ellis u l-Avukat Dr. Martin Farrugia⁵,

qed tagħti din is-

Sentenza

Fatti tal-kaz

1. Fit-12 ta' Jannar 2018 ir-rikorrenti dehru fuq konvenju⁶ fl-atti tan-Nutar Dr. Ruben Casingena u obligaw ruħhom *inter alia* illi jbiegħu u jittrasferixxu lill-intimat li min-naħa tiegħu ntrabat li jixtri u jakkwista mir-rikorrenti l-appartament numru ħamsa (5) formanti parti minn blokk ta' appartamenti bl-isem ta' Matcarm Flats esternament numru erbgħa u tmenin (84) fi Triq is-Sibbien, Marsaskala, versu l-prezz ta' mija u

³ Fol 94

⁴ Fol 145-154

⁵ Fol 156-174

⁶ Fol 29-30

- hmistax-il elf euro (€ 115,000). Fuq il-konvenju gie indikat illi l-intimat qua kumpratur kien qed iħallas is-somma ta' elf mija u ħamsin euro (€ 1,150) akkont tal-prezz permezz ta' ċekk li kien ser jinżamm min-Nutar u li kellu jithallas lir-rikorrenti qua' vendituri mal-kuntratt finali.
2. Il-konvenju kien validu għal ftit iżjed minn disa' xhur u ġimghatejn u ċioe sal-aħħar ta' Ottubru 2018.
 3. Fost il-kundizzjonijiet li ġew miftehma kien hemm is-segwenti:
 - i. Klawżola 6: *"Sa żmien xahar mil-lum għandhom jiġu pprezentati l-pjanti ufficjali tal-Planning Authority"*
 - ii. Klawżola 9: *"Dan il-ftehim huwa soġġett għal bank loan, b'dan illi l-kumpratur jirriserva d-dritt illi ma jersaqx għall-att finali kemm il-darba ma jottjenix bank loan fit-terminu ta' dan il-konvenju."*
 - iii. Klawżola 14: *"Il-kumpratur jista' jassenja d-drittijiet naxxenti minn dan il-konvenju lil terzi in parti jew in toto"*
 - iv. Klawżola 15: *"Il-kumpraturi jirriservaw id-dritt illi jispezzjonaw il propjeta meta jkollhom il-htiega."*
 4. Ġimgha wara, ossia fl-20 ta' Jannar 2018, l-istess partijiet iffirmaw skrittura⁷ li permezz tagħha filwaqt li għamlu riferenza għall-konvenju li kienu għadhom kemm iffirmaw, iddikjaraw ukoll illi:
 - i. Iċ-ċekk li tħalla man-nutar sabiex jiġi rilaxxjat lir-rikorrenti (vendituri) mal-kuntratt finali kien dak bin-numru 3089 fl-ammont ta' € 11,500 akkont tal-prezz (u mhux allura ta' € 1,150 kif kien gie indikat).
 - ii. Kemm il-darba l-att finali ma jseħx għall-ebda raġuni valida fil-liġi jew fil-konvenju dan iċ-ċekk għandu jiġi rilaxxjat favur ir-rikorrenti (vendituri)
 5. Għalkemm din l-iskrittura addizzjonali ma gietx ikkonfermata min-Nutar Casingena u inoltre l-intimat xehed illi huwa ma kienx jaf biha, madanakollu ma jidhirx illi l-eżistenza tagħha qed tiġi kkontestata mill-intimat tant illi fin-nota ta' sottomissjonijiet finali tiegħu l-iffirmar tagħha jittiehed bħala *ben fatt*.
 6. Lanqas ma kien hemm kontestazzjoni dwar l-ammont li ngħata bħala depożitu (jekk hux sempliciment akkont tal-prezz jew jekk hux ukoll bħala kapparra hija xi haġa li ser tiġi stabbilita iktar 'l quddiem f'din is-sentenza) u ċioe illi dan kien dak ta' € 11,500 (10% tal-prezz maqbul) u mhux kif kien gie indikat fil-konvenju originali € 1,150.
 7. Xi xahar qabel ma kien ser jiskadi l-kuntratt ir-rikorrent Edwin Scicluna ċempel lill-intimat u meta staqsieh meta kien ser isir il-kuntratt finali dan wiegħbu bil-kliem

⁷ Fol 31

“issa naraw”.⁸ Min-naħa tiegħu n-Nutar Casingena qallu sabiex imur jikseb parir legali fil-kas illi l-intimat ma jkunx irid jersaq għall-att finali.

8. Ir-rikorrenti għalhekk intavolaw ittra uffiċjali kontra l-intimat fil-31 ta' Ottubru 2018⁹ bin-numru 3867/2018 u interpellawh sabiex jaddivjeni għall-kuntratt finali. Ukoll fl-istess ġurnata l-intimat ippreżenta ittra uffiċjali kontra r-rikorrenti¹⁰ bin-numru 3868/2018 u nterpellahom sabiex jaddivjenu għall-att finali u sabiex jersqu għall-likwidazzjoni u hlas tad-danni wara li skond hu ċaħdulu l-aċċess matul il-perjodu tal-konvenju b'dan li ma setax iċedi l-istess konvenju lil terzi kif kellu kull dritt jagħmel.
9. Permezz tal-kawża li nfethet qabel l-iskadenza ta' tletin jum minn meta giet inviolata l-ittra uffiċjali tagħhom, ir-rikorrenti qed jitolbu mill-intimat il-hlas tad-depożitu ta' € 11,500 (jew somma oħra verjuri li ma taqbiżx il-kompetenza tal-Qorti) li skond l-iskrittura addizzjonali kellu jintilef minnu a favur tagħhom f'każ li ma jersaqx għall-att finali mingħajr ġustifikazzjoni legali jew mhux skond il-konvenju, flimkien ma danni subiti. L-intimat min-naħa tiegħu jgħid fid-difiza tiegħu illi huwa kien intitolat ma jersaqx darba ma kienx irnexxielu jottjeni self bankarju u inoltre r-rikorrenti ma setghux jipprezentaw il-kawża odjerna peress illi ma mxewx skond kif tipprovdi l-liġi fl-Art. 1357(2) tal-Kap. 16 b'dan illi l-konvenju ma baqax fis-seħh. L-intimat ressaq ukoll kontrotalba billi talab illi l-Qorti tillikwida d-danni li jgħid li sofra wara li r-rikorrenti ma onorawx il-klawżola numru sitta (6) ossia dik illi fi żmien xahar jipprezentaw l-pjanti uffiċjali tal-*Planning Authority* u inoltre peress illi ma tawhx l-aċċess għall-fond ma setax jeżerċita d-dritt tiegħu illi jċedi l-konvenju lil terzi. Fin-nota ta' sottomissjonijiet finali tiegħu l-intimat speċifika illi l-ammont mitlub minnu huwa dak ta' € 15,000 ossia dak l-ammont illi fix-xhieda tiegħu qal illi kien ser idahhal min-negozju tal-appartement illi kieku seta' jċedi d-drittijiet tiegħu taht il-konvenju lil terzi.¹¹ Ir-rikorrenti jilqgħu għal din il-kontrotalba billi filwaqt li jinnegaw li huma kkawżaw xi danni jishqu ukoll illi t-talba tal-intimat hija rrita u nulla billi halla l-konvenju jiskadi mingħajr ma aġixxa skond kif jitlob l-Art. 1357 tal-Kap. 16.

Sintezi tal-iktar provi rilevanti

10. Mix-xhieda tar-rikorrent **Edwin Scicluna** rrizulta illi:

- fuq il-konvenju l-intimat ma kien halla l-ebda depożitu man-Nutar minkejja dak li kien hemm mnizzel fih¹²

⁸ Fol 28D

⁹ Fol 114

¹⁰ Fol 118

¹¹ Fol 92

¹² Affidavit a fol 82-83

- wara li gie ffirmat il-konvenju kien ha parir minn nutar iehor illi qallu li jkun ahjar illi tigi ffirmata skrittura addizzjonali dwar l-ammont li suppost inghata bhala depożitu. Ghalhekk iltaqghu xi gimgha wara ghand in-Nutar Casingena, giet iffirmata l-iskrittura addizzjonali u xi hadd ghan-nom tal-intimat ghadda cekkk lin-Nutar fl-ammont ta' € 11,500¹³. Dan ic-cekkk¹⁴ inhareg mill-kumpanija Buz-Dov Developments Limited
- matul il-perjodu tal-konvenju hadd ma kien cempillu, cioe la n-Nutar Casingena u l-anqas l-intimat.
- xi xahar qabel skada l-konvenju cempel lill-intimat u dan qallu "issa naraw" dwar id-data ta' meta ghandhom jidhru ghall-att finali. Cempel ukoll lin-Nutar Casingena li nformah illi jekk ma kienx ser jidher l-intimat allura kien ahjar li jmur jiehu parir legali.
- l-intimat insista mieghu illi huwa zgur ma kienx lest li jitlef id-depożitu
- in kontroezami insista ukoll illi l-intimat qatt ma cempillu u staqsieh sabiex ihallih juri l-post li kien ser jixtri lil haddiehor.
- ikkonferma li kien mar ghand l-avukat tieghu u kienu baghat ittra ufficcjali lil intimat James Mifsud fejn fiha kien tah xahar biex jidher ghall-kuntratt. Huwa qal ukoll li mill-ewwel ghamel il-kawza u li fetahha biex jiehu d-depożitu lura. Semma ukoll illi huwa kien lest li igedded l-konvenju lill-intimat ghal tlett (3) xhur basta jithallas € 10,000 izda ma kienux lahqu ftehim peress illi r-rikorrent ried l-€ 10,000 mill-ewwel mentri l-intimat ried ftit izjed gimghat cans. Meta mistoqsi jekk il-kawza kienx ghamilha biex jisforza lill-intimat jixtri huwa wiegeb fin-negattiv. Dwar kuntatt mal-intimat sabiex juri l-post lil terzi persuni huwa kkonferma illi l-intimat qatt ma kien cempillu dwar dan u jekk baghtlu xi messagghi ma jistax jghid ghaliex ma kienx jaf jaqraham. Huwa insista li ma kienx il-każ li ma riedx li l-intimat juri l-post lil haddiehor.
- fl-affidavit tieghu¹⁵ stqarr illi l-pjanti tal-post minn dejjem kienu ghandu izda hadd qatt ma talabhomlu u li kieku l-intimat cempillu ghalihom kien jaghtihomlu zgur. Qal ukoll illi l-intimat baqa' ma qallu qatt dwar jekk kienx irnexxielu jakkwista self mill-bank u lanqas m'ghaddielu xi karti f'dan is-sens.
- fl-eżami tieghu meta ttella' jixhed prodott mill-intimat stess dwar il-kontrotalba tieghu, ir-rikorrent stqarr illi l-post ilu ghandu mill-2013. Fil-perjodu tal-konvenju huwa kien qed jghix f'post iehor li kellu fil-Marsa u

¹³ Fol 28C

¹⁴ Fol 45

¹⁵ Fol 82-83

għalhekk il-fond li kien ser jinbiegħ lill-intimat kien jinsab battal.¹⁶ Rigward il-pjanti li r-rikorrenti kellhom jgħaddu lill-intimat, meta gie mistoqsi mill-avukat tal-kontroparti fejn fil-konvenju hemm mnizzel li l-intimat kien obbligat iċempel lir-rikorrent sabiex jitolbu l-pjanti, huwa rrisponda li meta daħal f'bejgħ ma' haddiehor xi xahar wara, min kien kien talabhomlu mill-ewwel mentri l-intimat ma kien talabhomlu qatt. Fir-rigward tal-permess tal-Awtorita' tal-Ippjanar ukoll ma kienx talabhomlu l-intimat.

- Meta reġa xehed¹⁷ fis-seduta tat-13 ta' Marzu 2023 u gie mistoqsi għalfejn kien għamel kawża biex jiehu lura biss id-*deposit* u mhux biex igieghel lill-intimat jixtri, r-rikorrent qal li kien għamel dan għaliex l-intimat ma kellux flus.. Ma setax jiftakar jekk kienx hemm appuntament sabiex jigi iffirmit il-kuntratt finali imma xahar qabel huwa kien mar għand in-Nutar u dan qallu sabiex imur ikellem lill-avukat tiegħu. Iċ-cheque illi eventwalment ingħatalu kien wiehed hażin għaliex ma kienx hemm flus fil-kont.

11. Ir-rikorrenti **Mary Scicluna** ossia' mart ir-rikorrent Edwin Scicluna, ikkonfermat dak li xehed żewgħa fis-seduta tal-24 ta' Frar 2020 u inoltre għamlet l-istess fl-*affidavit*¹⁸ tagħha meta kkonfermat dak li kien xehed l-istess żewgħa permezz tal-*affidavit* tiegħu.¹⁹

12. Mix-xhieda tan-Nutar **Ruben Casingena**²⁰ mogħtija fis-seduta tat-28 ta' Settembru 2020 rriżulta illi:

- il-prezz ta' din il-propjeta' kien €115,000 fejn l-intimat kien għadda ċekk akkont ta' €11,150 li kellu jinżamm minnu u jithallas mal-kuntratt flimkien mal-bilanċ. Huwa qal li ċ-ċekk kien ta Buzdov Developments Limited. Meta mistoqsi jekk kienx jafha lil din il-kumpanija huwa wiegħeb fl-affermattiv għaliex kienet venditriċi f'kuntratti antiki milli kellu. Qal li sa fejn kien jaf hu l-intimat kien id-direttur ta' din il-kumpanija.
- Iċ-ċekk kien iddatat id-19 ta' Jannar 2018 u dan wasal għandu xi granet wara li sar il-konvenju.
- Ikkonferma li kienet tħallset il-1% tat-taxxa fuq dan il-konvenju. Rigward il-kondizzjonijiet ta' finanzjament tal-konvenju spjega kif il-prezz kien ta' €115,000 li minnhom d-depożitu kellu jithallas b'ċekk għandu u kellu jigi rilaxxat mal-kuntratt finali – u imbagħad il-bilanċ finali kellu jithallas ukoll fl-aħħar mal-kuntratt, liema kuntratt kellu jsehh sa l-aħħar ta' Ottubru 2018.

¹⁶ Fol 124

¹⁷ A fol. 139 et seq.

¹⁸ Fol 84

¹⁹ Fol 82-83

²⁰ Fol 35-46

- Il-konvenju kien suġġett għal *bank loan* u l-intimat seta' ma jersaqx għall-kuntratt fl-eventwalita' li ma jottjenix is-self. Huwa qal li qatt ma kellu dokumenti oħra relatati ma' dan il-file hlief l-abbozz tal-konvenju, l-kuntratt tal-akkwist tar-rikorrenti u l-irċevuta tar-registrazzjoni tat-taxxa tal-konvenju.
- Huwa qatt m'għamel riċerki għaliex hadd mill-partijiet ma kien ikkomunika miegħu sabiex jinfurmah li *s-sanction letter* tal-bank kienet harget. Kien għalhekk ma mxewx għall-pass li jmiss u cioe fejn isiru r-riċerki.
- Esebixxa numru ta' dokumenti senjatament il-konvenju,²¹ l-ittra tad-Direttur tal-Kummissarju tat-Taxxi²² u ċ-ċekk tad-depożitu²³.
- In kontro eżami, meta gie mistoqsi jekk l-intimat kienx gie rifiuż lilu l-1% tat-taxxa mhallsa, spjega li l-intimat ma kienx talbu l-irċevuta l-blu sabiex id-Dipartiment jkun jista jirrifondih t-taxxa lura u allura stqarr illi kien qed jassumi li l-intimat ma hax ir-rifiużjoni lura. Madanakollu dan seta' jikkonfermah biss id-Dipartiment. Mistoqsi jekk jafx jekk il-vendituri (ossia r-rikorrenti) kienux għamli xi proċeduri biex iżommu il-konvenju fis-sehħ qal li ma jafx. Ikkonferma pero' li l-konvenjuz qatt ma ggedded. Għar-rigward ta' klawżola numru sitta li tisspeċifika li l-vendituri kellhom jipprezentaw fi żmien xahar pjanti ufficjali tal-Awtorita' tal-Ippjanar, in-Nutar qal li dawn qatt ma waslulu.

13. Fis-seduta tad-9 ta' Novembru 2020 giet prodotta mir-rikorrenti in eżami **Caroline Mifsud**²⁴, Assistent Direttur fi hdan il-*Capital Transfer Duty Department* fejn qalet li:

- l-konvenju gie registrat fit-12 ta' Jannar 2018 u kellu validita' sa l-aħħar ta' Ottubru ta' dik is-sena,
- ma kien hemm l-ebda estenzjoni. Hi ipprezentat Formola tat-Tielet Skeda annessa mal-konvenju relattiv.²⁵

14. Xehdet ukoll fl-istess seduta prodotta mir-rikorrenti, **Joanna Bartolo**, in rappreżentanza ta' Bank of Valletta plc, li giet mitluba tagħti informazzjoni dwar bilanċi fil-kontijiet kollha ta' Buzdov Developments Limited, kumpanija bin-numru ta' registrazzjoni C25647 kif ukoll informazzjoni dwar iċ-ċekk mahruġ mill-istess kumpanija abbinat mal-kont numru 14815412015 kopja ta' liema gie annessa mat-taħrika²⁶:

²¹ Dok RC1 – a fol. 42

²² Dok RC2- a fol. 44

²³ Dok RC3 – a fol. 45

²⁴ Fol 55-62

²⁵ Dok CM1 – a fol. 57 et seq.

²⁶ Fol 51

- Hija kkonfermat li ċ-ċekk inħareġ minn kont magħluq li kien infetah f'Awwissu 2000 u ingħalaq fi Frar 2008 u għalhekk meta sar iċ-ċekk fl-2018, il-kont kien diġa magħluq.
- Spjegat kif irrizultawla tliet kontijiet oħra appartjanenti lill-kumpanija msemija li huma *reserve account* li infetah fl-2002²⁷ u kien għadu miftuħ, *current account*²⁸, u *business account*²⁹, fejn hi pprezentat *statements* tagħhom kollha³⁰.
- Il-kontijiet kollha kelhom bilanċ żero hlief għal *current account* li sa Novembru 2020 kellu bilanċ ta' €43.98 u l-*business loan account* li kellu debitu ta' €30,769.11.
- Ikkonfermat li l-intimat ma kienx talab finanzjament mingħand il-Bank of Valletta p.l.c. sabiex jixtri l-proprjeta' bl-indirizz 84, Matcarm Flats, Flat 5, Triq is-Sibbien, Marsaskala.

15. Fis-seduta tas-7 ta' Diċembru 2020 gie prodott l-intimat **James Mifsud**³¹ mir-rikorrenti:

- Meta gie mistoqsi dwar il-kundizzjoni fil-konvenju fejn il-bejgħ kien soġġett għall-ottjeniment ta' *bank loan*, spjega kif huwa kien kellem lill-*manager* li kien jieħu ħsiebu, bl-isem ta' Mario, li jaħdem il-Bank of Valletta biex jieħu dan is-self u dan kien qallu li kien se jiċċekkjaluh iżda imbagħad qallu li seta' jinsih dan is-self.
- Qal li dan kien jaħdem il-*Corporate Centre* ġewwa Santa Venera u li ma kienx tah dokumenti li jindikaw li ma setax jieħu s-self.
- Huwa kkonferma li dak inhar tal-konvenju huwa ma ħalliex ċekk għadd-depożitu. Meta gie muri Dok ES2 (ossia l-estenzjoni ffirmata ftit jiem wara) huwa qal li dik il-karta ma kienx jaf biha pero' ikkonferma li c-cheque immarkat bħala Dok RC2³² kien miktub minnu.
- Huwa spjega kif iċ-cheque kien tal-kumpanija tiegħu u kien datat fl-2018 meta Buzdov Developments Limited ma kinitx tithaddem b'mod regolari.
- Qal li hu kien ftiehem mar-rikorrenti sabiex ituħ aċċess għall-proprjeta li kien ser jixtri għaliex kellu f'moħħu li jbiegħha. Kien hemm sensara li bdiet tghinu jagħmel dan. Hu spjega kif meta kien imur biex jieħu in-nies ir-

²⁷ Bin-numru 40011659798

²⁸ Bin-numru 40021317321

²⁹ Bin-numru 40024405515

³⁰ Doks BOV1-BOV3 - a fol. 76 et seq.

³¹ A fol. 86

³² A fol. 45

rikorrenti ma kienux iħalluħ jidħol. Kemm hu u kemm din is-sensara kienu jċemplu lir-rikorrent iżda dan kien jirrifjuta jdaħħalhom.

- Spjega kif ir-rikorrent kien dejjem jgħidli li mhux qiegħed hemm u darba oħra qallhom li ma riedx ibegħlhom aktar għax kien krieħ lil haddieħor.
- Ikkjarifika illi kienet darba biss li kien ċempel lir-rikorrent. Mistoqsi jgħid x'kien in-numru tiegħu dak iż-żmien huwa qal li dan kien 79424724 u li huma kien jċemplu lir-rikorrent biex jagħmlu appuntament biex jidhlu.
- Rigward il-pjanti kellu bżonnhom għaliex kien hemm xi affarijiet ma jaqblux eżattament mal-permess. Huwa kien talabahom lir-rikorrenti iżda ma jiftakarx meta għamel dan. Huwa baqa' ma jistax jiċċekja jekk kellux kolloxx sew mal-Awtorita' tal-Ippjanar.
- Qal li huwa sofra danni għaliex darba minnhom kellu l-bejgħ tal-post imma ma setgħax jidħol fih u addirritura r-rikorrent qallu li kien krieħ lil haddieħor u li ma riedx jbegħlu aktar. Dan kollu għara ftit qabel ma skada l-konvenju.

16. Fis-seduta datata l-1 ta' Frar 2021 reġa' ġie prodott l-intimat **James Mifsud**³³ mir-rikorrent fejn dan semma liż-żewġ sensara li hađu hsieb ix-xiri/bejgħ tal-proprjeta' in kwistjoni cioe ċertu Liza Chircop u Ryan Busuttil u pprova ukoll l-indirizzi tagħhom:

- Huwa għazel ukoll li jirrispondi domandi dwar ic-cheque tad-depożitu fejn dan kkonferma li għaraf ic-cheque muri lilu bħala DokRC3 u li l-użu tiegħu kien biex jithallas id-depożitu għal dan il-konvenju.
- Spjega kif il-kumpanija Buzdov Development Limited kienet *non-trading* dak iż-żmien u li hu ma kienx għamel verifiki biex jara kienx hemm flus fil-kont taċ-cheque book. Huwa qal li ma kienx jaf li l-kontijiet kienu magħluqin u meta mistoqsi kienx għamel xi verifiki qabel ma nħareġ dan iċ-ċekk wieġeb fin-negattiv.
- In kontro eżami meta mistoqsi x'kontijiet kellha u għandha l-kumpanija Buzdov Developments Limited huwa rrisponda li ma jafx kemm kellha kontijiet pero' jaf li kellha diversi u ċertament hafna aktar minn erba' kontijiet.
- Spjega kif la n-Nutar u lanqas ir-rikorrent ma qalulu xejn dwar dan iċ-ċekk.
- Meta mistoqsi dwar xi problemi kellu mar-rikorrent biex jaċċessa l-fond huwa spjega kif huwa kien ha xi nies lis-sensara li semma biex jbiegħlu l-post. Kienu anki ċemplu diversi drabi lir-rikorrent u darba anki għamli

³³ A fol. 96

appuntament kif xtaq hu, u xorta waħda ma fethilhomx. Ir-raġuni dejjem kienet li ma riedx ibiegħ aktar għax ried jikrih.

- Spjega li r-rikorrent kien kellmu darbtejn biss bit-telefon izda lis-sensara Liza u Ryan kien kellimhom diversi drabi. Qal li darba minnhom ir-rikorrent ħalla lil Liza tidhol u din kienet ħadet ir-ritratti izda imbagħad ma ħalla lil hadd jidhol iżjed.

17. Fis-seduta tas-7 ta' Ottubru 2021 xehed **Ryan Busuttil**³⁴, prodott mir-rikorrent fejn dan qal li huwa jaħdem bħala aġent tal-proprjeta', u dak iż-żmien kien jaħdem mad-Dhalia.

- Hu spjega li kien jafu lill-intimat James Mifsud peress illi dan huwa kuntrattur u kellu appartamenti ġewwa Haż-Żabbar. Ma kienx jaf kunjomu izda jafu bħala *James Crescendo* għax dak kien l-isem tal-blokka li kienu jiehdu n-nies Haż-Żabbar biex jaraw l-appartamenti. Dan imbagħad kien qallu li kellu appartement Marsaskala li kien għal bejgħ u li ried l-għajjuna biex ibiegħu.
- Spjega li kien ikollhom in-nies biex jehduhom jaraw il-post u li l-intimat kien qallu biex iċempel lir-rikorrent Edwin Scicluna biex jiftaħlu. Huwa pero' qatt ma kien raħ lir-rikorrent.
- Ir-rikorrent kien jgħidli li kien ha jitkellem mal-intimat hu u għalkemm ix-xhud kien prova darbtejn jdaħħal in-nies huwa baqa' ma rnexxielux jagħmel dan. Il-komunikazzjoni mar-rikorrent kienet issir bit-telefon u f'dan ir-rigward meta mistoqsi qal li n-numru tar-rikorrent huwa 99620477.
- Stqarr li ma kienx hu li għaqqad in-negozju bejn il-partijiet pero' kienu hu u Lisa li kienu tqabbd u mill-intimat sabiex jipprovaw isibu l-bejgħ tal-post bħala żewġ aġenti tad-Dhalia. Huwa qal li qatt ma daħal fil-post u li l-post qatt ma kien tnizzel fuq il-lista ta' proprjetajiet li kellhom għal bejgħ.

18. Fl-istess seduta xehdet **Lisa Chircop**, prodotta ukoll mir-rikorrenti fejn din qalet li fiż-żmien in kwistjoni hija kienet taħdem bħala sensara mal-kumpanija Dhalia, fejn kienet damet taħdem magħhom għal xi tlett snin.

- Hija waqfet f' Marzu tas-sena 2020. Spjegat kif kienet taf lill-intimat James Mifsud għaliex kienet tbiegħlu xi proprjeta' ġewwa Haż-Żabbar.
- Kienet taf ukoll li kien xtara xi post ġewwa Wied il-Għajn u li ried jerġa' jbiegħu.

³⁴ A fol. 109A

- Hi kienet staqsiet lill-kollega tagħha Ryan Busuttil kienx jaf b'xi nies interessati. Spjegat li xogħolha kien biss li iċċempel lis-sid, jiġifieri f'dan il-każ lir-rikorrent Edwin Scicluna.
 - Hi kienet kellmet lir-rikorrent fejn dan kien qalilha li kien se jkellm lill-intimat huwa stess.
 - Spjegat li ma kienetx taf personalment jekk kinix marru klijenti jaraw il-post. Għalkemm hija kienet baġtet klijenti jaraw il-post qatt ma kienet akkumpanjathom iżda kienet tgħaddihom lil Ryan Busuttil.
 - Hija kkonfermat kif darba kienet marret fuq il-post mal-intimat James Mifsud pero' ma kinitx ċerta kienx hemm Ryan ukoll dakinhar. Dakinhar li dahlet fil-post hija ħadet xi ritratti bil-*mobile* pero' dawn ir-ritratti qatt ma gew imdahhlin fis-sistema.
19. Fl-21 ta' Marzu 2022 ir-rikorrenti intavolaw nota fejn permezz tagħha pprezentaw l-ittira uffiċjali bin-numru 3867/2018 li huma kienu baġtu lil James Mifsud fil-31 ta' Ottubru 2018 b'interpellanza sabiex jersaq għall-bejgħ relattiv.
20. Fis-seduta tat-13 ta' Ġunju 2022 l-intimat ipprezenta nota b'kopja tal-ittira uffiċjali bin-numru 3868/2018 datata l-31 ta' Ottubru 2018 fejn l-istess intimat kien interpella lir-rikorrenti sabiex jersqu għall-bejgħ tal-fond *de quo* u ukoll għal likwidazzjoni tad-danni stante li ma ingħatalux aċċess sabiex jidhol fil-fond u b'hekk ma setgħax jissostitwixxi ruħu fuq il-konvenju.

Kunsiderazzjonijiet legali

Il-validita' tal-iskrittura tal-20 ta' Jannar 2018

21. Qabel xejn il-Qorti tibda billi tagħmel riferenza għall-iskrittura ffirmata bejn il-partijiet li ggorr id-data tal-20 ta' Jannar 2018 u li giet iffirmata bħala *addendum* u/jew kjarifika tal-konvenju li kien gie iffirmat gimgha qabel. F'din l-iskrittura gie ddikjarat mill-partijiet illi ċ-ċekk li kien thalla man-nutar sabiex jiġi rilaxxjat lir-rikorrenti (vendituri) mal-kuntratt finali kien għall-ammont ta' € 11,500 akkont tal-prezz (u mhux ta' € 1,150 kif kien gie indikat) filwaqt li gie maqbul ukoll illi emm il-darba l-att finali ma jsehhx għal xi raġuni valida fil-liġi jew fil-konvenju dan iċ-ċekk għandu jiġi rilaxxjat favur ir-rikorrenti (vendituri). Kif ga nġhad, għalkemm din l-iskrittura addizzjonali ma gietx ikkonfermata min-Nutar Casingena u inoltre l-intimat xehed illi huwa ma kienx jaf biha, madanakollu l-eżistenza tagħha ma gietx ikkontestata mill-intimat li saħansitra għamel riferenza għaliha fin-nota ta' sottomissjonijiet finali tiegħu.
22. Mill-atti, senjatament mix-xhieda ta' Caroline Mifsud (rappreżentanta tal-*Capital Transfer Duty Department*) jirriżulta illi kien biss il-konvenju tat-12 ta' Jannar 2018 li kien gie registrat mad-Dipartiment. F'dan ir-rigward l-Art. 3(6) tal-Kap. 364 tal-Liġijiet ta' Malta jgħid hekk:

‘3 (6) Minkejja d-dispożizzjonijiet ta’ kull liġi oħra, konvenju ta’ bejgħ jew ta’ trasferiment ta’ kull proprjetà immobbli jew ta’ kull dritt reali fuqha, ma jkunx validu jekk avvizz tiegħu ma jkunx ingħata lill-Kummissarju fi żmien u b’dak il-mod, u li jkun fih dawk il-partikolaritajiet, li jistgħu jiġu stabbiliti. Dan l-avvizz għandu jingħata flimkien ma’ ħlas ta’ taxxa provviżorja ekwivalenti għal għoxrin fil-mija tal-ħlas ta’ taxxa li jkollha titħallas skont l-artikoli 32 u 40.’

23. M’hemmx dubbju illi konvenju li ma jiġix registrat mad-Dipartiment ma jkunx validu skond il-liġi billi hekk hemm imniżżel fl-Art. 3(6) preċitat. Lanqas ma tkun valida estensjoni tal-istess konvenju jekk din ma tiġix ukoll registrata.³⁵
24. Li trid tqis il-Qorti huwa jekk l-iskrittura tal-20 ta’ Jannar 2018 kelliex tiġi registrata ukoll mad-Dipartiment. Il-Qorti tara li permezz tal-Att XV tal-2016 gie introdott taħt l-Artikolu 3, is-subinċiż 7 li jaqra kif ġej:

‘3 (7) Korrezzjonijiet u kopji tal-konvenju għandhom ikunu soġġetti għall-ħlas skont l-Iskeda annessa ma’ dan l-Att.’

Għalkemm id-dibattiti parlamentari li ppreċedew id-dħul fil-liġi tal-Att XV tal-2016 ma jixhtu l-ebda dawl fuq din il-materja, fil-fehma tal-Qorti l-fatt li l-leġislatur ried li korrezzjonijiet tal-konvenju ikunu soġġetti għall-ħlas preskritt għandu jfisser li dawn ukoll għandhom ikunu bħala regola registrati mal-istess Dipartiment. Att korrettorju ta’ konvenju jista’ ibiddel kundizzjonijiet importanti bħal ngħidu aħna l-prezz maqbul u l-perjodu tal-validità tiegħu, inkluż tibdil illi jkollhom implikazzjonijiet fiskali. Huwa għalhekk illi l-Qorti tikkunsidra illi kwalsiasi att korrettorju jew addizzjonali għall-konvenju illi ikun maħsub sabiex jagħmel parti (u jew iżid miegħu) minnu għandu jiġi registrata mal-Kummissarju *ad validatem*. Fin-nuqqas, dak l-att korrettorju/addizzjonali ma jiswiex u l-konvenju li jkun diġa gie registrat għandu jibqa’ kkunsidrat bħala dak li jirregola r-relazzjoni kuntrattwali bejn il-partijiet.

25. Għalhekk il-Qorti tqis illi l-iskrittura tal-20 ta’ Jannar 2018 m’hijiex valida skond il-liġi u la tbiddel u lanqas iżżid mal-kundizzjonijiet miftelma fil-konvenju.
26. Għal kull bwon fini u għal skop akkademiku iktar minn xejn, tajjeb jingħad illi anke li kieku l-Qorti kellha tikkunsidra din l-iskrittura bħala valida skond il-liġi, mhuwiex il-każ dak li jargumentaw ir-rikorrenti fin-nota ta’ sottomissjonijiet finali tagħhom u cioè illi d-depożitu kien magħmul bħala *arra poenitentialis* ossia kapparra. Dan jingħad għaliex ir-rimedju jew l-*arra* giet riservata biss lill-vendituri kontra l-kumpratur (i.e. li d-depożitu jiġi rilaxxjat lilhom jekk l-att finali ma jseħħ minhabba tort imputabbli għall-kumpratur) u mhux ukoll *vice-versa*.

³⁵ Ara pereżempju s-sentenza fl-ismijiet **Red Limited v. Jonathan Mifsud et.** (PA, 11/04/2024, Rik 670/22 TA).

27. Bħala stat ta' fatt in-Nutar Casingena kkonferma fix-xhieda tiegħu illi dakinhar tal-konvenju ma tħallas l-ebda depożitu (għalkemm gie imnizzel illi l-kumpratur halla čekkk fl-ammont ta' € 1,500) u kien biss ftit jiem wara illi wasal għandu čekkk minn Buz-Dov Developments Limited għal € 11,500. Mix-xhieda jirriżulta ukoll illi **bis-sahha tal-iskrittura addizzjonali** l-partijiet ftehm li d-depożitu msemmi fil-konvenju huwa dak ta' € 11,500 (i.e. u mhux ta' € 1,500). Pero' darba l-Qorti mhijiex ser tiehu konsiderazzjoni ta' din l-iskrittura addizzjonali, lanqas ma tista' tikkunsidra t-talba tar-rikorrenti għall-ħlas lilhom ta' dan id-depożitu peress illi għal kull fini u effetti tal-ligi dan id-depożitu ta' € 11,500 jitqies daqs li kieku **ma jeżistix**.

Talba tar-rikorrenti għad-danni

28. Apparti l-ħlas ta' dan id-depożitu, r-rikorrenti qed jitolbu ukoll id-danni stante li skond huma l-intimat kien inadempjenti fl-obbligazzjonijiet tiegħu.
29. F'dan ir-rigward l-intimat jishaq illi din it-talba għad-danni ma tistax tregi 'l għaliex ir-rikorrenti m'agixxewx skond id-dettami tal-Art. 1357(2). Dan jipprovd i kif ġej:
- ‘1357(2). L-effett ta' din il-wegħda jispiċċa meta jagħlaq iż-żmien miftiehem bejn il-partijiet għal hekk jew, jekk ma jkun hemm ebda ftehim bħal dak, meta jgħaddu tliet xhur minn dak inhar li l-bejgħ ikun jista' jsir, kemm-il darba l-aċċettant ma jsejjahx lil dak li wiegħed, b'att ġudizzjarju ppreżentat qabel ma jgħaddi ż-żmien applikabbli kif intqal qabel, sabiex jagħmel il-bejgħ, u kemm-il darba, fil-każ li dak li wiegħed jonqos li jagħmel hekk, it-talba b'rikors ġuramentat sabiex titwettaq il-wegħda ma tiġix ippreżentata fi żmien tletin jum minn meta jagħlaq l-imsemmi żmien.’
30. L-argument tal-intimat huwa illi għalkemm ir-rikorrenti pproċedew bl-ittra ufficjali qabel l-iskadenza tal-konvenju, huma fetħu din il-kawża b'rikors quddiem il-Qrati inferjuri (minflok b'rikors ġuramentat quddiem il-Qrati Superjuri) u iktar minn hekk ma talbux t-twettiq tal-wegħda tax-xiri da parti tal-intimat iżda talbu biss id-danni.
31. Ir-rikorrenti jishqu illi huma fetħu l-kawża odjerna quddiem din il-Qorti għaliex il-valur tat-talba tagħhom jaqa' fil-kompetenza tal-Qrati inferjuri u inoltre jgħidu li ma kellhom l-ebda ħtieġa illi jesigu t-twettiq tal-wegħda ta' xiri mill-intimat għaliex skond huma: *“il-ġurisprudenza tagħna tghalllem illi l-parti kontraenti, diment ji ssegwi r-rekwiziti tal-artikolu 1357 (2), tista' tmexxi biss għall-ammont indikat fil-konvenju li għandu jintilef favur parti jew oħra”*.
32. Huwa minnu li l-ġurisprudenza tal-Qrati tagħna fuq din il-kwistjoni ma ssegwix linja waħda u partikularment fl-aħħar ghoxrin sena kien hemm sentenzi konfligġenti f'dan ir-rigward. Hekk pereżempju nsibu illi gie aċċettat illi m'hemmx il-ħtieġa illi biex parti titlob id-danni tkun sfurzata tiftaħ kawża ai termini tal-Art. 1357(2) kontra l-parti li ma tersaqx għall-kuntratt finali sabiex tisfuzzah jidher fuq l-att finali meta jkun ovvj u illi l-bejgħ m'għadux aktar possibbli (per eżempju għaliex il-

venditur ikun diġa biegħ il-propjeta' lil terzi)³⁶ jew meta d-depożitu li jingħata ikun gie miftiehem bħala *kapparra* (f'liema każ il-proċeduri ġudizzjarji ikunu *a contrario sensu* meta l-Art. 1359 inniffsu jipprovdi għar-rimedji relattivi).³⁷

33. Madanakollu l-Qorti tara li l-ġurisprudenza iktar riċenti hija pjuttost konkordi u tesigi li l-effetti tal-konvenju, inkluż id-dritt li l-aċċettant jitlob minn min iwiegħed id-danni (f'każ li l-bejgħ ma jkunx jista' jsir), jispicċaw darba għal dejjem meta ma tiġix segwita l-proċedura kontemplata fl-Art. 1357 tal-Kap. 16.

34. Hekk pereżempju fis-sentenza fl-ismijiet **Christine Cefai v. J.B. Property Limited** (PA, Rik 1014/2019 RGM, 28/02/2023) ingħad illi:

'23. Il-punt ta' tluq huwa li meta konvenju jiskadi l-partijiet jirrivertu għall-istat anteedenti għall-istess konvenju jekk il-proċedura li tinsab fl-Artikolu 1357 tal-Kodiċi Ċivili ma tiġix segwita. Fis-sentenza Alexandra Jenkins vs. Emanuel Bianco et, mogħtija mill-Prim'Awla tal-Qorti Civili, fit-30 ta' Mejju 2001, intqal illi:

"Fis-sentenza Brownrigg vs Camilleri App Civ 22/2/90 gie deciz li jekk parti f'konvenju ma taghmilx il-proċeduri indikati fl-artikolu 1357 tal-Kap 16, il-konvenju jispicċa u ma tistax tinsisti fuq l-ezekuzzjoni tiegħu kif lanqas ma tista' taghmel talba għal konsegwenzjali danni f'każ li l-kuntratt ma jkunx jista' jsir. Illi skond is-sentenza fl-ismijiet L. Abela vs T. Spiteri (App 30/10/89 Vol LXX111 p 2 p 403) jekk il-formalitijiet rikjesti f'dan l-artikolu ma jigux osservati, l-konvenju jitlef l-effikazzja tiegħu u dak in-nhar li jiskadi, l-partijiet jergghu lura għal posizzjoni li kienu qabel sar il-konvenju. F'każ fejn konvenju jiskadi mingħajr hadd mill-kontendenti ma jimplimenta dak il-konvenju fit-terminu tal-validita' tiegħu, u lanqas ma jiehu mizuri ġudizzjarji li trid il-ligi biex jinfurzaw id-drittijiet u obbligi reciproki stipulati fil-konvenju jfisser li l-partijiet jirritornaw għall-istatus quo ante. Għalhekk il-kompratur jista' jitlob lura mingħand il-venditur id-depożitu li jkun hallas fuq il-konvenju (Ara wkoll sentenzi A. Ciantar vs A. Vella LXX11 p 11 p828; J. Cassar vs V. Farrugia LXXV11 p11 p316.)"

24. L-attriċi tirritjeni illi sabiex tfittex lis-soċjeta' konvenuta għad-danni ma kelliex issegwi l-proċedura dettata mis-sub inċiż 2 tal-artikolu 1357. Tissottometti illi una volta l-kuntratt ma ġiex konkluż tort tas-soċjeta' konvenuta allura ma kelliex tipprezenta ittra uffiċjali kontra s-soċjeta' konvenuta qabel skada l-konvenju, segwita b'kawża sabiex tersaq għall-kuntratt. Ma jirriżultax illi l-pretensjoni tal-attriċi f'dan ir-rigward hija konsoni mal-ġurisprudenza prevalenti in materia.

25. Fis-sentenza Ekaterina Momtcheva vs. Deansellet Co Ltd et (App Ċiv 1015/2010) mogħtija mill-Qorti tal-Appell (Superjuri) fis-27 ta' Mejju 2016 f'kawża b'fattispecie simili għal dawk odjerni intqal kif isegwi:

"This Court is of the opinion that the first paragraph of the said article should not be examined in isolation, and therefore if either the enforcement of the obligation on the part of

³⁶ Ara f'dan ir-rigward **Curmi and Partners Limited et v MJS Limited** (PA, 28/11/2011, 1161/2009 AE), **Dominic Cutajar et v. John Debono et** (PA, 699/1996/1 GCD) u **North Delux Developments Ltd v. Maria Elena Richardson et.** (QMC, 236/2017 VA)

³⁷ Ara per eżempju **Reginald Vella et. v. Angela Galea pro. et. noe** (QA, App Ċiv Nru. 35/2001/1, 14/05/2010) u **Prof. Ian Refalo noe. v. Victor Borg Grech et.** (PA, Ċit 1032/99JRM, 31/01/2018)

the promisor to carry out the sale is being requested, or if the sale can no longer be carried out, a request to make good the damages to the promise can only be sustained if the effect of such promise of sale is kept in force, as stipulated in the second paragraph, namely if the promisee sends a judicial intimation to the promisor, prior to the expiry of the promise of sale, and in the case of promisor's continued default, files a sworn application within thirty days from the last extended period.⁹ The effects of the above mentioned judicial letter are solely to extend the effects of the promise of sale by a period of thirty days. Before this last extended period expires, in order for the effects of the promise of sale to be retained and for the purposes of safe guarding the rights arising therefrom, the appropriate lawsuit has to be filed as set out in the said provision of the law. The above mentioned sub-articles of the law are there to establish the procedure to be adopted in the quest for the safeguard of a party's rights and interests arising out of a promise of sale in the case that the other party has failed to adhere to its obligations, as arising out of the promise of sale. In this case under review, it is uncontested between the parties that whereas the plaintiff did send the defendants a judicial letter on the 30th of April, 2010, this being the day the promise of sale was due to expire, the sworn application was filed, well over five months after such judicial intimation. It thus follows that the defendants' grievance is well-founded in terms of Article 1357 (2) of the Civil Code, in that the plaintiff failed to abide by the relevant dispositions of the law. Failure to act in accordance with the provisions of Article 1357 of the Civil Code, will lead to the end of the promise of sale, in that no party can then insist on either its execution by having the contract published, nor can a party request consequential damages arising from the fact that the contract could not be published."

26. Is-sentenza Gloria Pont vs. J.L.J. Construction Co Ltd mogħtija fl-1 ta' Frar 2008 inżamm li "Talba għad-"danni" għax parti ma resqitx għall-pubblikazzjoni ta' l-att finali, tesigi, kif qalet din il-Qorti fil-kawza Brownrigg v. Camilleri imsemmija aktar qabel, iz-zamma fis-sehh tal-konvenju bil9 Sottolinear u enfasi tal-Qorti tal-Appell. proceduri kontemplati fl-Artikolu 1357 tal-Kodici Civili". (Sottolinear talQorti tal-Appell).

27. Wieħed isib ukoll id-deċizzjoni fl-ismijiet Avant Garde Design et vs. E&M Bajada Ltd mogħtija minn din il-Qorti diversament preseduta fil-31 t'Ottubru 2011: "kif per eżempju ntqal fis-sentenza "Jenkins vs Bianco" fuq riportata, min ma jimxix skond l-Artikolu 1357 ma jistgħax imbagħad jitleb danni. F'dan is-sens wieħed anke jista' jirreferi għas-sentenza "Brownrigg vs Camilleri" (Appell Ċivili 22 ta' Frar 1990) u s-sentenzi fl-ismijiet "Ciantar vs Vella" u "Cassar vs Farrugia" għa' msemija."

28. Aktar riċenti nsibu s-sentenza tal-Qorti tal-Appell (sede Superjuri) fl-ismijiet Salvatore Schembri noe vs. Alfred Cachia noe mogħtija fis-26 t'Ottubru 2022 fejn b'mod ċar gie riaffermat illi: "20. Jinzel b'hekk skont dan l-artikolu tal-liġi [b'referenza għall-Artikolu 1357] li biex wegħda ta' xiri jew bejgħ tibqa' hajja wara l-għeluq talkonvenju u biex għalhekk parti tkun tista' titlob jew l-esekuzzjoni talkuntratt jew il-flas ta' danni jekk dan ma jistax isir, hemm bżonn li jsiru żewġ affarijiet: (i) li jiġi pprezentat att ġudizzjarju qabel jiskadi lkonvenju biex il-parti l-oħra tersaq għall-kuntratt ta' xiri-u-bejgħ; u (ii) li ssir kawża permezz ta' rikors maħluf fi żmien tletin jum minn meta jagħlaq il-konvenju; 21. Jekk dawn iż-żewġ htigijiet ma jiġux imħarsa, il-konvenju

jitlef leffett tiegħu u b'hekk parti la tkun tista' titlob li jsir il-kuntratt ta' xiri-ubejgħ u lanqas tkun tista' titlob li tiġi mħallsa għad-danni."

29. Iż-żewġ kondizzjonijiet huma kumulativi. Mankanti wieħed minnhom l-azzjoni għad-danni minhabba allegata inadempjenza ma tistax tirnexxi."

35. L-istess insenjament insibuh fis-sentenzi fl-ismijiet **Av. Aron Mifsud Bonnici noe v. Joseph Andrea Preca et.** (PA, Rik 371/2019 RGM, 13/07/2023) u **Helen Attard sive Meli Attard v. JS Dimech Limited** (PA, Rik 81/2018 TA, 18/01/2024).

36. Il-Qorti tqis illi fil-każ *de quo* ma jistax jingħad illi l-bejgħ tal-proprjeta' in kwistjoni tal-intimat kien impossibbli fil-mument li r-rikorrenti fethu l-kawża. Kien għalhekk jispetta lilhom illi sabiex iżommu ħaj il-konvenju u jzommu fis-seħħ id-dritt tagħhom li jitolbu d-danni (f'każ li l-bejgħ ma jkunx jista' jsir), jitolbu ukoll lill-intimat sabiex jersaq għall-att finali. Talba bħal din tista' ssir biss permezz ta' rikors maħluf quddiem il-Qrati Superjuri u n-nuqqas tar-rikorrenti li jagħmlu dan hija fatali għall-azzjoni tagħhom.

Kontrotalba tal-intimat

37. L-intimat min-naħa tiegħu għamel kontrotalba għad-danni li jgħid li sofrara li skond hu r-rikorrenti ma onorawx il-klawżola numru sitta (6) ossia dik illi fi żmien xahar jipprezentaw l-pjanti uffiċjali tal-Planning Authority u lanqas ma onora l-klawżola numru ħmistax (15) ossia li jagħtuh aċċess għall-fond sabiex jurih lil terzi, b'dan illi huwa ma setax jċedi l-konvenju lil terzi kif kellu kull dritt li jagħmel skond klawżola numru erbatax (14).

38. Ir-rikorrenti jgħidu qabel xejn illi il-kontrotalba hija rritwali għaliex l-intimat ma segwiex id-disposizzjonijiet tal-Art. 1357(2) tal-Kap. 16. Kif għamlet diġa fil-kunsiderazzjoni tagħha tat-talbiet tar-rikorrenti u l-eċċezzjonijiet tal-intimat, il-Qorti trid issewgi l-ordni loġiko-ġuridiku u ċioe li tiddeċiedi jekk kienx hemm il-ħtieġa illi l-intimat jimxi skond l-Art. 1357(2) tal-Kap. 16 billi din hija kwistjoni ta' rritwalita' jew eċċezzjoni perentorja tal-forma li trid tiġi deċiża qabel il-mertu.

39. Issa mill-ewwel jidher ċar illi għalkemm l-intimat intavola l-ittra uffiċjali tiegħu kontra r-rikorrenti **qabel** ma skada l-konvenju (ossia fl-aħħar ġurnata ta' Ottubru 2018), madanakollu huwa ntavola l-kontrotalba tiegħu ferm wara l-iskadenza ta' tletin jum mill-aħħar ġurnata ta' Ottubru 2018. Filfatt din giet ipprezentata sena wara ossia fl-1 ta' Novembru 2019.

40. Inoltre, kif sew qalu r-rikorrenti, għal xi raġuni jew oħra l-intimat ma segwiex dak li tgħid il-liġi sabiex jinqeda mill-istitut tar-rikonvenzjoni. Skond l-Art. 398(1) u (2) tal-Kap. 12 jingħad illi:

'398(1) Il-konvenut li jkun irid jipproponi r-rikonvenzjoni, għandu jagħmel il-kontro-talba tiegħu fir-risposta bil-miktub għar-rikors ġuramentat jew le.

(2) Il-kontro-talba għandha titressaq wara l-eċċezzjonijiet għat-talba oriġinali li jsiru kif meħtieġ bil-liġi; u l-konvenut għandu, dwar il-kontro-talba jhares, kemm jista' jkun, ir-regoli stabbiliti b'dan il-Kodiċi jew b'xi liġi oħra għall-att proċedurali li bih il-proċedimenti kienu l-ewwel inbdew.'

41. Hekk ukoll fl-iSkeda A Tariffa A tal-Kap. 12, jingħad fl-Art. 3(3) illi:

'3 (3) Kull kontro-talba li jkun hemm f'att tal-proċedura msemmi fis-subparagrafi (1) jew (2) ta' dan il-paragrafu tiġi meqjusa bħala talba ġdida, u d-drittjiet murija fis-subparagrafi (1) u (2) ta' dan il-paragrafu għandhom jithallsu fuq il-kontro-talba u r-risposta għaliha.'

42. Harsa lejn is-suppost kontrotalba tal-intimat turi illi din ġie infilzata fl-att tar-risposta nnifsu **mingħajr ebda distinzjoni ċara bejn ir-risposta u l-kontrotalba**. Filfatt anqas ma jista' jingħad illi r-risposta ġiet iffirmata minn xi avukat peress illi l-firma tal-avukat tidher biss fl-aħħar wara l-paragrafu tal-hekk imsejjha kontrotalba. Huwa minnu li l-liġi tgħidlek illi l-kontrotalba għandha titressaq wara l-eċċezzjonijiet għat-talba oriġinali iżda dan għandu jsir b'mod ċar u li jiddistingwi bejn il-korp tar-risposta u l-korp tal-azzjoni l-ġdida. Inltre r-Registratur ma żamm u l-intimat ma ħallas l-ebda dritt għall-prezentata tal-kontrotalba.. Għalhekk għall-finijiet u effetti kollha tal-liġi anke li kieku l-kontrotalba ġie intavolata entro t-terminu previst fl-Art. 1357(2), xi haġa li effettivament ma saritx, din xorta waħda kienet titqies proċeduralment monka għar-raġunijiet imsemmija.

43. Il-Qorti tosserva ukoll illi hija tassew ironika illi filwaqt li l-intimat jilmenta illi l-azzjoni tar-rikorrenti hija monka għaliex ma segwewx id-dettami tal-Art. 1357(2) tal-Kap. 16 jirriżulta illi huwa nnifsu ma segwiex (għal iktar minn raġuni waħda) dak dispost f'tali artikolu.

44. Fi kwalsiasi każ il-Qorti tinnota li fir-rigward tal-pjanti, apparti li ma tressqet l-ebda prova illi n-nuqqas tar-rikorrenti li jgħadduom lill-intimat ikkawżatlu xi danni, ma jidhirx illi fl-ittra uffiċjali tiegħu tat-30 ta' Ottubru 2018 huwa semma din il-kwistjoni fl-interpellanza tiegħu lir-rikorrenti. Filfatt f'dik l-ittra huwa interpella lir-rikorrenti sabiex jaddivjenu għall-kuntratt finali u sabiex iħallsu d-danni kkawżati bin-nuqqas tagħhom li jagħtuh aċċess għall-fond sabiex ikun jista' jurih lil terzi. Inltre fir-rigward tal-aċċess imsemmi, għalkemm jirriżulta illi verament r-rikorrenti ma tawx aċċess liberu lill-intimat sabiex juri l-fond lil terzi interessati, ma teżisti l-ebda prova kredibbli ta' xi danni li seta' soffra l-intimat minħabba dan in-nuqqas għajr għal allegazzjoni illi huwa tilef *hmistax-il elf euro*, xi haġa li pero' ma ġiet bl-ebda mod kkorroborata b'xi provi.

45. Peress illi jirriżulta illi l-konvenju mertu ta' din il-kawża skada fl-aħħar ta' Novembru 2018, *ope legis* il-partijiet rrivertew għall-*istatus quo ante*. Peress illi ma tħallas l-ebda depożitu, m'hemm l-ebda ammont li jrid jiġi restitwit lura u peress illi l-ebda parti ma żammet ħaj l-istess konvenju, m'għandhom l-ebda dritt jesigu r-risarċiment tad-danni minn xulxin.

Deċiżjoni

46. Għal dawn ir-raġunijiet il-Qorti qegħda tiddisponi minn din il-kawża billi:

- i. Tiċhad it-talbiet tar-rikorrenti,**
- ii. Tiċhad il-kontrotalba tal-intimat.**

L-ispejjeż tal-azzjoni tar-rikorrenti għandhom jiġu ssopportati mill-istess rikorrenti. L-ispejjeż in konnessjoni mal-kontrotalba għandhom jithallsu mill-intimat.

V.G. Axiak
Maġistrat

Y.M. Pace
Dep. Registratur